

ملازم کو زکوٰۃ دینا تاکہ وہ اسی کے پاس کام کرتا رہے، کیسا؟

مجیب: ابو محمد مفتی علی اصغر عطاری مدنی

فتویٰ نمبر: Nor-13382

تاریخ اجراء: 15 ذوالقعدة الحرام 1445ھ / 24 مئی 2024ء

دارالافتاء اہلسنت

(دعوت اسلامی)

سوال

کیا فرماتے ہیں علمائے کرام اس مسئلہ کے بارے میں کہ میری کاسمیٹکس کی دوکان ہے اور میں صاحب نصاب بھی ہوں، اس دوکان میں میرا ایک ملازم ہے جس کو میں ماہانہ تنخواہ دیتا ہوں، یہ ملازم مالی حوالے سے کمزور ہے، اس لئے میں اس کو تنخواہ سے ہٹ کر کچھ رقم و قنفوقاً بطور ایڈوانس زکوٰۃ بھی دے دیتا ہوں، نیت میری یہی ہوتی ہے کہ میرا فرض ادا ہو جائے، اس کی مالی امداد ہو جائے اور یہ میری دوکان چھوڑ کر بھی نہ جائے اور یہیں کام کرتا رہے۔ معلوم یہ کرنا ہے کہ کیا اس طرح کی نیت کرنے سے میری زکوٰۃ ادا ہو جائے گی؟

بِسْمِ اللّٰهِ الرَّحْمٰنِ الرَّحِیْمِ

الْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

زکوٰۃ کی ادائیگی درست ہونے کے لئے نیت شرط ہے کہ بلانیت زکوٰۃ ادا نہیں ہوتی، زکوٰۃ دیتے وقت نیت یہ ہو کہ اللہ رب العالمین کے حکم پر عمل کرتے ہوئے اس کی طرف سے مقرر کئے گئے فرض کی ادائیگی کر رہا ہوں اور اس کے ساتھ کوئی ایسی نیت شامل نہ ہو، جو ادائیگی زکوٰۃ کے منافی ہو، لہذا جب آپ نے اپنے ملازم شرعی فقیر مستحق زکوٰۃ کو اس کی اجرت و تنخواہ سے ہٹ کر زکوٰۃ کی نیت سے زکوٰۃ کی رقم دی، تو زکوٰۃ ادا ہو گئی اور فرض ذمہ سے ساقط ہو گیا۔

تنویر الابصار میں ہے: ”تملیک جزء مال عینہ الشارع من مسلم فقیر غیر ہاشمی ولا مولاہ مع قطع المنفعة عن المملک من کل وجه لله تعالیٰ“ یعنی زکوٰۃ شارع کی طرف سے مقرر کردہ حصہ کا فقط رضائے الہی کے لئے کسی مسلمان فقیر کو اس طرح مالک بنانا ہے کہ ہر طرح سے مالک نے اس شے سے نفع حاصل کرنا ترک کر دیا ہو بشرطیکہ وہ مسلمان ہاشمی نہ ہو اور نہ ہی اس کا غلام ہو۔

در مختار میں ہے: ”لله تعالیٰ بیان لاشترائط النية“ یعنی ”اللہ کے لئے ہو“ کے الفاظ نیت ہی کو شرط قرار دینے

کے لئے ہیں۔

ردالمحتار میں ہے: ”(قوله لله تعالى) متعلق بتملیک أي لأجل امتثال أمره تعالى“ یعنی ماتن کے قول (لله تعالى) کا تعلق لفظ تملیک کے ساتھ ہے یعنی یہ عمل فقط اپنے رب تعالیٰ کے حکم کی بجا آوری کے طور پر ہو۔ (ردالمحتار علی الدرالمختار شرح تنویر الابصار، جلد 3، صفحہ 203-207، مطبوعہ: بیروت)

فتاویٰ رضویہ میں ہے: ”اصل یہ ہے کہ زکوٰۃ میں نیت شرط ہے، بے اس کے ادا نہیں ہوتی“ (فتاویٰ رضویہ، جلد 10، صفحہ 65، رضافاؤنڈیشن، لاہور)

اسی طرح کے ایک سوال کے جواب میں اعلیٰ حضرت امام اہلسنت شاہ امام احمد رضا خان رحمۃ اللہ علیہ فرماتے ہیں ”جبکہ تقریر سوال سے ظاہر کہ انہوں نے محض بہ نیت زکوٰۃ دیا اور اسے زکوٰۃ ہی خیال کیا، معاوضہ واجرت کا اصلاً لحاظ نہ تھا، تو بے شک زکوٰۃ ادا ہو گئی، اگرچہ وہ شخص جسے زکوٰۃ دی گئی اپنے علم میں کچھ جانتا ہو، اگرچہ انہوں نے اس سے صاف کہہ بھی دیا ہو کہ یہاں رہو گے، تو دیں گے ورنہ نہ دیں گے، اگرچہ وہ عمل بھی اس کے مطابق کریں یعنی ایام حاضری میں دیں، غیر حاضری میں نہ دیں کہ جب نیت میں صرف زکوٰۃ کا خاص قصد ہے، تو ان میں کوئی امر اس کا نافی و منافی نہیں۔“ (فتاویٰ رضویہ، جلد 10، صفحہ 69، رضافاؤنڈیشن، لاہور)

مستحق زکاۃ کے متعلق فتاویٰ رضویہ میں ہے: ”مصرف زکوٰۃ ہر مسلمان حاجتمند ہے جسے اپنے مال مملوک سے مقدار نصاب فارغ عن الحوائج الاصلیہ پر دسترس نہیں بشرطیکہ نہ ہاشمی ہو، نہ اپنا شوہر، نہ اپنی عورت اگرچہ طلاق مغلطہ دے دی ہو جب تک عدت سے باہر نہ آئے، نہ وہ جو اپنی اولاد میں ہے جیسے بیٹا بیٹی، پوتا پوتی، نواسا نواسی، نہ وہ جن کی اولاد میں یہ ہے جیسے ماں باپ، دادا دادی، نانا نانی۔۔۔۔ نہ مرد غنی کا نابالغ بچہ۔۔۔۔ ان کے سوا سب کو روا“ (فتاویٰ رضویہ۔ ملقطاً، جلد 10، صفحہ 246، رضافاؤنڈیشن، لاہور)

جہاں تک نیت میں اس بات کو شامل کرنے کا تعلق ہے کہ زکاۃ اس ملازم کو اس لئے دے رہا ہوں کہ یہ میری دوکان چھوڑ کر نہ جائے، میرے پاس ہی کام کرتا ہے، تو اس نیت سے اگرچہ زکاۃ کی ادائیگی میں خلل واقع نہیں ہوگا لیکن اس طرح کی نیت عمل کے قبول ہونے میں رکاوٹ کا باعث ہے کہ قبولیت عمل کے لئے ضروری ہے کہ جو بھی عمل کیا جائے وہ خالص اللہ پاک کی رضا حاصل کرنے کے لئے کیا جائے اور اس عمل میں کسی مخلوق کے ارادہ کو ہرگز شامل نہ کیا جائے جیسا کہ حدیث پاک میں ارشاد ہوا کہ اپنے اعمال خالص اللہ پاک کی رضا کے لئے کرو کہ اللہ پاک وہی عمل قبول فرماتا ہے جو خالص اس کے لئے کئے جائیں، اگر اس میں کسی مخلوق کو شامل کیا گیا یا کسی دنیوی مقصد کے لئے وہ عمل کیا گیا، تو اس طرح کا عمل قبول نہیں ہوگا یعنی اس پر ثواب حاصل نہیں ہوگا۔

شعب الایمان میں حضرت ضحاک بن قیس فہری رضی اللہ عنہ سے مروی ہے کہ نبی کریم صلی اللہ علیہ وسلم نے فرمایا: ”یا ایہا الناس، أخلصوا أعمالکم لله عزوجل فإن الله عزوجل، لا یقبل إلا ما أخلص له، ولا تقولوا هذا لله وللرحم، فإنها للرحم، فلیس لله عزوجل منها شیء، ولا تقولوا هذا لله ولو جوہکم، فإنها لو جوہکم لیس لله منها شیء“ یعنی اے لوگو! اپنے اعمال خالص اللہ عزوجل کے لئے کرو، کیونکہ اللہ عزوجل قبول نہیں فرماتا مگر وہی عمل جو خالص اس کے لئے کیا گیا ہو اور یہ نہ کہو: یہ اللہ کے لئے اور قریبی رشتہ کے لئے ہے، کیونکہ یہ پھر قریبی رشتے کے لئے ہو گا اللہ کے لئے اس میں سے کچھ نہیں ہو گا اور یہ بھی نہ کہو کہ یہ اللہ کے لئے اور تمہارے اکابر کے لئے ہے، کیونکہ یہ تمہارے بڑوں کے لئے ہو گا، اللہ کے لئے اس میں سے کچھ نہیں ہو گا۔ (شعب الایمان، جلد 9، صفحہ 159، مطبوعہ: ریاض)

فیض القدر میں مذکورہ حدیث پاک کے تحت ہے: ”فالإخلاص شرط لقبول کل طاعة ولكل عمل من المأمورات“ یعنی اخلاص ہر نیکی اور ہر مامور عمل کے قبول ہونے کے لئے شرط ہے۔ (فیض القدر، جلد 1، صفحہ 217، مطبوعہ: بیروت)

حدیقہ ندیہ میں ہے: ”(ولا تقولوا هذا) ای فعل الصدقة علی الاقارب او الصلة لهم بنحو تحية وسلام وهدية وكلام (لله) تعالیٰ ای تقر بالیہ سبحانہ (وللرحم) ای القرابة ایضا (فانها) ای تلك الصدقة والصلة انما هی (للرحم) فقط (ولیس لله) تعالیٰ (منها شیء) اذا وقع الشراكة فیها بین ارادة وجه الله تعالیٰ و ارادة صلة الرحم لا جل المخلوق فلا اخلاص فی ذلك لله تعالیٰ“ یعنی یہ نہ کہو کہ اقارب پر یہ صدقہ یا ان کے لئے صلہ رحمی جیسے تحیت، سلام، ہدیہ اور کلام اللہ تعالیٰ کے لئے یعنی اس کا قرب حاصل کرنے کے لئے اور قرابت کے لئے بھی ہے، تو یہ صدقہ وصلہ فقط قرابت کے لئے ہو گا اور اس میں سے اللہ کے لئے کچھ نہ ہو گا۔ جب رضائے الہی کے ارادہ اور مخلوق کے لئے صلہ رحمی کے ارادہ کے درمیان شرکت واقع ہو گئی، تو اب اس میں اللہ تعالیٰ کے لئے اخلاص نہ رہا۔ (الحدیقہ الندیہ، جلد 2، صفحہ 461، دارالکتب العلمیہ)

بریقہ محمودیہ میں ہے: ”(ولیس لله فیها شیء) فلا یقبل لعدم خلوصه له تعالیٰ“ یعنی اس میں اللہ کے لئے کچھ نہ ہو گا، لہذا اللہ کے لئے خلوص نہ ہونے کی وجہ سے عمل قبول نہ ہو گا۔ (البریقہ المحمودیہ، جلد 2، صفحہ 171، مطبوعہ الحلبی)

علامہ بدر الدین عینی رحمۃ اللہ علیہ فرماتے ہیں: ”الحکم نوعان نوع يتعلق بالآخرة وهو الثواب في الأعمال المفتقرة إلى النية والإثم في الأعمال المحرمة ونوع يتعلق بالدنيا وهو الجواز والفساد والكراهة والإساءة ونحو ذلك والنوعان مختلفان بدليل أن مبني الأول على صدق العزيمة وخصوص النية فإن وجد وجد الثواب وإلا فلا ومبني الثاني على وجود الأركان والشرائط المعتمدة في الشرع حتى لو وجدت صح وإلا فلا سواء اشتمل على صدق العزيمة أولا“ یعنی حکم کی دو قسمیں ہیں: ایک قسم وہ جس کا تعلق آخرت کے ساتھ ہے اور وہ ان اعمال میں ثواب ہے جن میں نیت کی حاجت ہوتی ہے اور حرام اعمال میں گناہ ہے اور ایک قسم وہ جس کا تعلق دنیا کے ساتھ ہے اور وہ عمل کا جائز، فاسد، مکروہ اور برا ہونا وغیرہ ہے۔ اور دونوں قسمیں مختلف ہیں اس دلیل سے کہ پہلی قسم کی بنیاد سچے ارادے اور خلوص نیت پر ہے، پس اگر یہ ہوگا، تو ثواب حاصل ہوگا ورنہ نہیں اور دوسری قسم کی بنیاد شریعت میں موجود اركان و معتبر شرائط پر ہے کہ اگر یہ پائے جائیں گے، تو عمل درست ہوگا ورنہ نہیں خواہ عمل سچے ارادہ پر مشتمل ہو یا نہ ہو۔ (عمدة القاری، جلد 1، صفحہ 31، مطبوعہ: بیروت)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰى عَلَيْهِ وَاٰلِهٖ وَسَلَّمَ



Darul-Ifta Ahlesunnat (Dawat-e-Islami)



www.daruliftaahlesunnat.net



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net